

பிரஸார் பாரதி

அகில இந்திய வானொலி, சென்னை - 4

12 02 2026

THURSDAY

6.30 PM

மாநிலச் செய்திகள்
தலைப்புச் செய்திகள்

- 1) கூடங்குளம் அணுமின் நிலையத்தில் மூன்றாவது கட்டப்பணிகள் இந்த ஆண்டு முடிவடையும் என்று மத்திய இணையமைச்சர் டாக்டர் ஜிதேந்திர சிங் தெரிவித்துள்ளார்.
- 2) ஷெட்யூல்டு வகுப்பினர் மற்றும் பழங்குடியினர் நலன்களை பாதுகாக்க பத்து உறுப்பினர்கள் கொண்ட குழுவை அமைப்பதற்கான தீர்மானம் இன்று மாநிலங்களவையில் நிறைவேறியது.
- 3) அரசின் சேவைகள் அனைத்துத் தரப்பினருக்கும் விரைவாகவும், எளிதாகவும் கிடைப்பதற்கான நடவடிக்கைகள் மேற்கொள்ளப்பட்டுள்ளதாக மாநில அமைச்சர் திரு சிவசங்கர் தெரிவித்துள்ளார்.
- 4) தமிழக சட்டப்பேரவைத் தேர்தலுக்கான முன்னேற்பாடுகள் குறித்து துணைத் தேர்தல் ஆணையர் திரு பானு பிரகாஷ் தலைமையிலான குழு இன்று சென்னையில் ஆலோசனை மேற்கொண்டது.
- 5) சென்னை சர்வதேச சேலஞ்சர் டென்னிஸ் போட்டியில் இந்தியாவின் நிக்கி கலியாண்டா —தாய்லாந்தின் Pruchya Isaro இணை அரையிறுதிக்கு முன்னேறியுள்ளது.

- இனி விரிவான செய்திகள் ---

<<<<<<<<>>>>>>>>

கூடங்குளம் அணுமின் நிலையத்தில் மூன்றாவது கட்டப்பணிகள் இந்த ஆண்டு முடிவடையும் என்று மத்திய இணையமைச்சர் டாக்டர் ஜிதேந்திர சிங் தெரிவித்துள்ளார்.

மாநிலங்களவையில் கேள்விநேரத்தின்போது இதனை தெரிவித்த அவர், கூடங்குளம் அணுமின் நிலையத்தின் அனைத்து கட்டப்பணிகளையும் விரைந்து முடிக்க பிரதமர் திரு நரேந்திர மோடி உறுதிபூண்டிருப்பதாக கூறினார்.

இந்த அணுமின் நிலையத்தின் நான்காவது கட்டப்பணிகள் அடுத்த ஆண்டுக்குள் முடிவடையும் என்றும் டாக்டர் ஜிதேந்திர சிங் தெரிவித்தார்.

<<<<<<<<>>>>>>>>

ஷெட்யூல்டு வகுப்பினர் மற்றும் பழங்குடியினர் நலன்களை பாதுகாக்க பத்து உறுப்பினர்கள் கொண்ட குழுவை அமைப்பதற்கான தீர்மானத்தை தகவல் ஒலிபரப்புத்துறை இணையமைச்சர் டாக்டர் எல். முருகன் இன்று மாநிலங்களவையில் தாக்கல் செய்தார்.

இந்த தீர்மானம் ஒருமனதாக அனைவராலும் ஏற்கப்பட்டு, அவையில் நிறைவேற்றப்பட்டது.

<<<<<<<<>>>>>>>>

தமிழகத்தில் இவ்வாண்டு நடைபெறவுள்ள சட்டப்பேரவைத் தேர்தலுக்கான முன்னேற்பாடுகள் குறித்து துணைத் தேர்தல் ஆணையர் திரு. பானு பிரகாஷ் தலைமையிலான குழு இன்று சென்னையில் ஆலோசனை மேற்கொண்டது.

துணை தேர்தல் ஆணையர்கள், திரு. மணீஷ் கார்க், திரு. பவன்குமார் சர்மா, திரு. சஞ்சய் குமார், திரு. பானுபிரகாஷ் யெட்டுரு உள்ளிட்ட 7 பேர் கொண்ட குழுவினர் இந்த ஆலோசனையை மேற்கொண்டனர்.

தமிழக தலைமை தேர்தல் அதிகாரி திருமதி அர்ச்சனா பட்நாயக் மற்றும் காவல்துறை உயரதிகாரிகள் இதில் பங்கேற்றனர்.

<<<<<<<<>>>>>>>>

இதனிடையே, தமிழகத்தில் வாக்காளர்கள் இடையே மின்னணு வாக்குப்பதிவு இயந்திரம் மற்றும் யாருக்கு வாக்களித்தோம் என்பதை கண்டறிவதற்கான இயந்திரம் ஆகியவை குறித்த விழிப்புணர்வை ஏற்படுத்தும் நோக்கில், தேர்தல் ஆணையத்தின் பிரச்சார வாகனத்தின் மூலம் அனைத்து மாவட்டங்களிலும் விழிப்புணர்வு செயல் விளக்க நிகழ்ச்சிகள் நடத்தப்பட்டு வருவதாக மாநில தலைமை தேர்தல் அதிகாரி திருமதி அர்ச்சனா பட்நாயக் தெரிவித்துள்ளார்..

இதுதொடர்பாக, அவர் இன்று வெளியிட்டுள்ள செய்திக்குறிப்பில், மாநிலத்தில் உள்ள 38 மாவட்டங்களுக்கும் இந்த வாகனங்கள் அனுப்பப்பட்டுள்ளதாக கூறியுள்ளார்.

தலைமை தேர்தல் ஆணையம், தமிழக சட்டப்பேரவைத் தேர்தலுக்கான முறையான அறிவிப்பை வெளியிடும் வரை இந்த விழிப்புணர்வு பணி தொடர்ந்து மேற்கொள்ளப்படும் என்றும் அவர் தெரிவித்துள்ளார்.

இதுவரை சுமார் 81 ஆயிரம் பேருக்கு தேர்தல் வாக்குப்பதிவு தொடர்பான விழிப்புணர்வு செயல் விளக்க நிகழ்ச்சிகள் இந்த வாகனங்கள் மூலம் நடத்தப்பட்டதாக அவர் கூறியுள்ளார்.

வாக்குப்பதிவு நடைமுறைகளை பொதுமக்கள் படிப்படியாக தெரிந்து கொள்ளும் வகையில் எளிமையான முறையில் செயல் விளக்கங்கள் நிகழ்த்தப்பட்டுள்ளதாகவும் திருமதி அர்ச்சனா பட்நாயக் தெரிவித்துள்ளார்.

<<<<<<<<>>>>>>>>

சென்னை மாநகராட்சிக்கு உட்பட்ட கொருக்குப்பேட்டை மணலி சாலையில் புதிதாக கட்டப்பட்ட ரயில்வே மேம்பாலத்தை முதலமைச்சர் திரு மு.க.ஸ்டாலின் இன்று திறந்துவைத்தார்.

கொருக்குப்பேட்டை எண்ணூர் சாலையில் கட்டப்பட உள்ள
மற்றுமொரு ரயில்வே மேம்பாலப்பணிகள் மற்றும் அப்பகுதியில்
அமைக்கப்பட உள்ள பூங்காவிற்கும் முதலமைச்சர் அடிக்கல்
நாட்டினார்.

இந்த ரயில்வே மேம்பாலங்கள் இப்பகுதியில் போக்குவரத்து
நெரிசலை குறைக்கும் என்றும், போக்குவரத்து தூரம் மற்றும் கால
நேரம் குறைவதால் எரிபொருள் செலவு குறையும் என்றும் இன்று
வெளியான மாநில அரசின் செய்திக்குறிப்பில் தெரிவிக்கப்பட்டுள்ளது.

<<<<<<<>>>>>>>>

அரசின் சேவைகள் அனைத்துத் தரப்பினருக்கும் விரைவாகவும்,
எளிதாகவும் கிடைப்பதற்கான நடவடிக்கைகளை மாநில அரசு
மேற்கொண்டுள்ளதாக போக்குவரத்துத் துறை அமைச்சர் திரு சிவசங்கர்
தெரிவித்துள்ளார்.

பெரம்பலூர் மாவட்ட ஆட்சியர் அலுவலகத்தில் நலத்திட்ட
உதவிகளை வழங்கியபின் ”என் ஊர் — என் கனவு” திட்டத்தின்கீழ்,
பொதுமக்களிடம் வளர்ச்சித் திட்டங்கள் குறித்த கருத்துகளை
கேட்டறிந்தார்.

அப்போது பேசிய அவர், மாநிலத்தில் 10 ஆயிரத்திற்கும் மேற்பட்ட திட்ட முகாம்கள் நடத்தப்பட்டு 46 வகையான சேவைகள் மக்களுக்கு வழங்கப்பட்டுள்ளதாக தெரிவித்தார்.

மாற்றுத் திறனாளிகள் நலத்துறை சார்பில் பெரம்பலூர் மாவட்டத்தில் 27 பயனாளிகளுக்கு ஸ்கூட்டர் வழங்கப்பட்டுள்ளதாகவும் திரு சிவசங்கர் கூறினார்.

<<<<<<<<>>>>>>>>

தமிழகத்தில் ஆட்சிக்கு வருவதற்கு முன்பு திமுக அளித்த 470 வாக்குறுதிகளை நிறைவேற்றவில்லை என்று பிஜேபி மாநிலத் தலைவர் திரு நயினார் நாகேந்திரன் தெரிவித்துள்ளார்.

கோவையில் இன்று செய்தியாளர்களிடம் பேசிய அவர், வரும் சட்டப்பேரவைத் தேர்தலில் மக்கள் தேசிய ஜனநாயக கூட்டணிக்கு ஆதரவு அளிப்பார்கள் என்று நம்பிக்கை தெரிவித்தார்.

தேசிய ஜனநாயக கூட்டணியில் மேலும் பல கட்சிகள் இணைய உள்ளதாகவும், கூட்டணி குறித்தும், தொகுதி பங்கீடு குறித்தும் ஒரு மாதத்திற்குள் ஆலோசனை மேற்கொள்ளப்படும் என்றும் திரு நயினார் நாகேந்திரன் கூறினார்.

<<<<<<<<>>>>>>>>

சென்னையில் தொழில், ஆராய்ச்சி மற்றும் தொழில் முனைவோர் மாநாட்டை மத்திய அறிவியல் தொழில்நுட்பத்துறை இணையமைச்சர் டாக்டர் ஜிதேந்திர சிங் நாளை மறுநாள் தொடங்கிவைக்கிறார்.

சென்னையில் இதுதொடர்பாக இன்று செய்தியாளர்களிடம் பேசிய மத்திய அறிவியல் தொழில் ஆராய்ச்சி கவுன்சில் இயக்குநர் டாக்டர் என். ஆனந்தவல்லி, இதன்மூலம் புத்தாக்க தொழில்களுக்கு ஊக்கம் அளிக்கப்படும் என்று கூறினார்.

இந்த இரண்டு நாள் மாநாட்டில் கவல் ஒலிபரப்புத்துறை இணையமைச்சர் டாக்டர் எல். முருகன் உள்ளிட்டோர் உரையாற்ற உள்ளதாகவும் அவர் தெரிவித்தார்.

இதில் சிறு-குறு மற்றும் நடுத்தர தொழில் நிறுவனங்கள், தொழில்துறை நிபுணர்கள், ஆராய்ச்சியாளர்கள், கல்லூரி மற்றும் பள்ளி மாணவர்கள், பொதுமக்கள் உள்ளிட்டோர் பங்கேற்க உள்ளனர்.

<<<<<<<>>>>>>>>

கள்ளக்குறிச்சி மாவட்டம் பரிந்தல் கிராமத்தில் மண்வள பாதுகாப்பு மையம் ஐந்தாண்டுகளுக்கு மேல் செயல்பட்டு வருகிறது.

இந்த மையத்தின் மூலம் அப்பகுதியில் உள்ள மக்கள் மண் பரிசோதனை செய்து என்ன பயிர் செய்யலாம், உரமிடலாம் போன்ற

தகவல்களை பெற்று வருவதாக இம்மையத்தின் இயக்குநர் டாக்டர் ரகுபதி மதியரசு எமது செய்தியாளரிடம் தெரிவித்தார்.

இந்த மையம் தங்களுக்கு மிகவும் உதவிகரமாக உள்ளது என்று விவசாயிகள் திரு ராஜா, திரு மணிகண்டன் ஆகியோர் தெரிவித்தனர்.

(Sound Byte — விவசாயிகள் - 37 Sec.)

<<<<<<<>>>>>>>>

மாவட்டச் செய்திகள்

நாமக்கல் மாவட்டம் நாமகிரிபேட்டை ஒன்றியத்தில் 6 ஆயிரத்து தொள்ளாயிரத்து 67 மகளிர் சுயஉதவிக்குழு உறுப்பினர்களுக்கு அடையாள அட்டைகளை மாநில அமைச்சர் திரு மதிவேந்தன் இன்று வழங்கினார்.

சென்னை மாநகராட்சிக்கு உட்பட்ட அடையாறு, பெருங்குடி மற்றும் சோழிங்கநல்லூர் மண்டலங்களில் உள்ள 4 ஆயிரத்திற்கும் மேற்பட்ட கல்லூரி மாணவர்களுக்கு மாநில அமைச்சர் திரு மா. சுப்பிரமணியன் இன்று மடிக்கணினிகளை வழங்கினார்.

சென்னை திரு வி க நகரில் மேற்கொள்ளப்பட்டுவரும் வளர்ச்சித் திட்டப்பணிகளை மாநகராட்சி மேயர் திருமதி பிரியா இன்று ஆய்வு செய்தார்.

காஞ்சிபுரம் மாவட்டத்தில் தமிழ்நாடு கட்டுமானத் தொழிலாளர்களின் குழந்தைகளுக்கான இணையவழி திறன் மேம்பாட்டுப் பயிற்சியில் சேர விரும்புவோர் விண்ணப்பிக்கலாம் என்று ஆட்சியர் திருமதி கலைச்செல்வி மோகன் தெரிவித்துள்ளார்.

தருமபுரி பேருந்து நிலையத்தில் மாவட்ட சட்டப்பணிகள் ஆணைக்குழு சார்பில், குழந்தை திருமணம் இல்லாத இந்தியா குறித்த விழிப்புணர்வு பேரணி இன்று நடைபெற்றது.

<<<<<<<<>>>>>>>>

சென்னை சர்வதேச சேலஞ்சர் டென்னிஸ் போட்டியில் இந்தியாவின் நிக்கி கலியாண்டா — தாய்லாந்தின் Pruchya Isaro இணை அரையிறுதிக்கு முன்னேறியுள்ளது.

இப்போட்டியின் ஆடவர் இரட்டையர் பிரிவு காலிறுதி ஆட்டத்தில் இந்த இணை, 6-4, 6-1 என்ற செட் கணக்கில், இந்தியாவின் பத்ரிநாத் — அபினவ் சஞ்ஜீவ் இணையை வென்றது.

பிரான்சில் நடைபெற்றுவரும் சர்வதேச டென்னிஸ் போட்டியில் இந்தியாவின் ஸ்ரீராம் பாலாஜி — ஆஸ்திரியாவின் Neil Overleitner இணை அரையிறுதிக்கு முன்னேறியுள்ளது.

உலகக்கோப்பை டுவென்டி — டுவென்டி கிரிக்கெட் போட்டியில் இந்தியா இன்று நமீபியாவை எதிர்கொள்கிறது.

தில்லியில் நடைபெறவுள்ள இப்போட்டி இரவு 7 மணிக்கு தொடங்குகிறது.

புரோ ஹாக்கி லீக் போட்டியில் இந்தியா இன்று அர்ஜென்டினாவை எதிர்கொள்கிறது.

ரூர்கேலாவில் இப்போட்டி இரவு 7.30-க்கு தொடங்குகிறது

சென்னையில் நடைபெற்றுவரும் சர்வதேச டேபிள் டென்னிஸ்
போட்டியில் இந்தியாவின் **Snehit, Ayhika Mukherjee** ஆகியோர்
இரண்டாவது சுற்றுக்கு முன்னேறியுள்ளனர்.

<<<<<<<>>>>>>>>